

ಅಲ್ಲಿಂದ ವರ್ಗ ಮಾಡಿದ್ದೇವೆ. ಸರಪ್ಪೈಸ್ ಚೆಕಿಂಗ್ ಹೋದಂಥ ಸಂದರ್ಭದಲ್ಲಿ ಪೂರ್ತಿ ಸಿಬ್ಬಂದಿ ಯನ್ನು 24 ಗಂಟೆಯೊಳಗೆ ವರ್ಗ ಮಾಡಿದ್ದೇನೆ. ಒಂದು ವಿಜಿಲೆನ್ಸ್ ಸೆಲ್ ಮಾಡಬೇಕೆಂದು ತೀರ್ಮಾನ ಮಾಡಿ ಆ ಒಂದು ಪೈಪೋಸಲ್ ಕಾನೂನು ಇಲಾಖೆ ಮುಂದೆ ಇದೆ. ಕೆಲವು ದಿವಸಗಳಲ್ಲಿಯೇ ಒಪ್ಪಿಗೆ ಬರಬಹುದು. ಕಾರ್ಯಕ್ರಮಗಳನ್ನು ತೆಗೆದುಕೊಂಡಿದ್ದೇವೆಂದು ಸದನಕ್ಕೆ ಭರವಸೆ ಕೊಡುತ್ತೇನೆ.

ಶ್ರೀ ಪಿ. ತಿಪ್ಪಯ್ಯ.—ಮಾನ್ಯ ಮಂತ್ರಿಯವರು ಉತ್ತಮವಾದ ಕಾರ್ಯಕ್ರಮ ತೆಗೆದುಕೊಂಡಿದ್ದಾರೆ. ಮಾರ್ಕೆಟ್ ನಲ್ಲಿರತಕ್ಕ ದಳಾಳಿಗಳು ರೈತರಿಗೆ ನ್ಯಾಯವಾಗಿ ಸಿಗಬೇಕಾದ ಬೆಲೆ ಸಿಗದಂತೆ ನೋಡಿ ಕೊಳ್ಳುತ್ತಾರೆ. ಇದರ ಕಡೆ ಹೆಚ್ಚು ಗಮನಕೊಡಬೇಕೆಂದು ಹೇಳುತ್ತೇನೆ.

ಶ್ರೀ ಆರ್.ಎಲ್. ಜಾಲಪ್ಪ.—ಮಾನ್ಯ ಅಧ್ಯಕ್ಷರೇ ಮಾರುಕಟ್ಟೆಗಳನ್ನು ಮಾಡಿರತಕ್ಕ ಉದ್ದೇಶ ರೈತರಿಗೆ ತೊಂದರೆಯಾಗಬಾರದೆಂದು. ರೈತರು ಕೂಡ ತಪ್ಪು ಕಂಡುಬಂದಲ್ಲಿ ಪ್ರಶ್ನೆ ಮಾಡಬೇಕು. ಅವರು ಪ್ರಶ್ನೆ ಮಾಡುವುದಿಲ್ಲ. ಅವರಿಗೆ ಸ್ವಲ್ಪ ತಿಳುವಳಿಕೆ ಕೊಡಬೇಕಾದುದು ನಮ್ಮ ಮತ್ತು ಮಾನ್ಯ ಸದಸ್ಯರ ಕರ್ತವ್ಯ.

ಶ್ರೀ ಎಸ್.ಆರ್. ಲಕ್ಷ್ಮಯ್ಯ.—ಎರಡು ಪರ್ಸೆಂಟ್ ವಸೂಲು ಮಾಡುವಂಥದ್ದು ಎಲ್ಲರಿಗೂ ಗೊತ್ತಿದೆ. ಇದರಲ್ಲಿ ಒಂದು ಪರ್ಸೆಂಟ್ ಹಣವನ್ನು ಗ್ರಾಮಾಂತರ ಪ್ರದೇಶಗಳಲ್ಲಿರತಕ್ಕ ರಸ್ತೆಗಳ ರಿಪೇರಿಗಾಗಿ ಇಡಲಾಗುವುದೆಂದು ಹೇಳಿದ್ದೀರಿ. ಇದರ ಪೈಕಿ ಎಷ್ಟು ಹಣವನ್ನು ಈಗಾಗಲೇ ಉಪಯೋಗ ಮಾಡಿದ್ದೀರಿ.

ಶ್ರೀ ಆರ್.ಎಲ್. ಜಾಲಪ್ಪ.—ಇದರ ಬಗ್ಗೆ ಕಳೆದ 20 ವರ್ಷಗಳ ಹಿಂದೆಯೇ ಕೆಲವರು ಹೈ ಕೋರ್ಟಿಗೆ ಹೋಗಿದ್ದಾರೆ. ಮಾರ್ಕೆಟ್ ಸೆಸ್ ಎಂದು 2 ಪರ್ಸೆಂಟ್ ಏನು ಹಾಕುತ್ತೇವೆ ಅದನ್ನು ರಸ್ತೆ ರಿಪೇರಿ ಮಾಡಲು ಉಪಯೋಗಿಸಿಕೊಳ್ಳತಕ್ಕ ಅಧಿಕಾರ ಸರ್ಕಾರಕ್ಕೆ ಇಲ್ಲವೆಂದು ಹೈಕೋರ್ಟ್ ಕೂಡ ತೀರ್ಪು ನೀಡಿತು. ಆಗಿನಿಂದ ನಾವು ನಿಲ್ಲಿಸಿದ್ದೇವೆ.

ಶ್ರೀ ಎಸ್.ಆರ್. ಲಕ್ಷ್ಮಯ್ಯ.—ಸೆಸ್ ಇರಬೇಕು; ಆದರೆ ಅದು ಸಿಕ್ಕಾಬಟ್ಟೆ ಅಕ್ಕು ಮ್ಯಾಲೇಟ್ ಆದಾಗ ಸರ್ಕಾರ ಇದರ ಬಗ್ಗೆ ಕ್ರಮ ಕೈಗೊಳ್ಳತಕ್ಕ ವ್ಯವಸ್ಥೆ ಇದೆಯೇ ?

ಶ್ರೀ ಆರ್.ಎಲ್. ಜಾಲಪ್ಪ.—ಇದರ ಬಗ್ಗೆ ಬೇಡಿಕೆಗಳಿಗೆ ಉತ್ತರ ಹೇಳುವಾಗ ವಿವರವಾಗಿ ಹೇಳುತ್ತೇನೆ. ಬಹುಶಃ ಇವತ್ತು ಬೇಡಿಕೆಗಳ ಬಗ್ಗೆ ಚರ್ಚೆ ಪ್ರಾರಂಭವಾಗಬಹುದು.

ಶ್ರೀ ಎಸ್.ಆರ್. ಲಕ್ಷ್ಮಯ್ಯ.—ಆಹಾರ ಧಾನ್ಯಗಳ ಮೇಲೆ ತೆರಿಗೆ ಹಾಕುವುದು ಅನ್ಯಾಯ. ಆದ್ದರಿಂದ, ಆಹಾರ ಧಾನ್ಯಗಳ ಮೇಲೆ ಹಾಕತಕ್ಕ ತೆರಿಗೆಯನ್ನು ಏಕೆ ರದ್ದು ಮಾಡಬಾರದು ?

ಶ್ರೀ ಆರ್.ಎಲ್. ಜಾಲಪ್ಪ.—ನಾನು ಆಗಲೇ ಹೇಳಿದಹಾಗೆ ಇದರ ಬಗ್ಗೆ ಎಲ್ಲ ಬೇಡಿಕೆಗಳ ಮೇಲೆ ಚರ್ಚೆ ಮಾಡತಕ್ಕ ಕಾಲದಲ್ಲಿ ಮಾತನಾಡೋಣ.

ವಿಷಯ :- ತುರುವೆ:ಕೆರೆ ತಾಲ್ಲೂಕಿನಲ್ಲಿ ಗ್ರಾಮಗಳಿಗೆ ವಿದ್ಯುತ್ ಒದಗಿಸುವ ವಿಚಾರ—

ಪ್ರ. 170(35) ಶ್ರೀ ಬೈರಪ್ಪಾಜಿ (ತುರುವೆ:ಕೆರೆ) ಮಾನ್ಯ ವಿದ್ಯುಚ್ಛಕ್ತಿ ಹಾಗೂ ಅಬ್ಕಾರಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೆ :-

ಅ. ತುರುವೆ:ಕೆರೆ ತಾಲ್ಲೂಕಿಗೆ ಕೇಂದ್ರ ಸರ್ಕಾರದ ಗ್ರಾಮೀಣ ವಿದ್ಯುತ್ ಯೋಜನೆಯ ಮೇರೆಗೆ ಯೋಜನೆ ಮಂಜೂರಾದ ದಿನಾಂಕ ಯಾವುದು ;

ಆ. ಮೇಲ್ಕಂಡ ಯೋಜನೆಯ ಮೇರೆಗೆ ಇಲ್ಲಿಯವರೆಗೆ ಎಷ್ಟು ಹಳ್ಳಿಗಳಿಗೆ ವಿದ್ಯುತ್ ಒದಗಿಸಲಾಗಿದೆ;

ಇ. ಈ ಯೋಜನೆಯ ನುಖಾಂತರ ಸಾಕಷ್ಟು ಪ್ರಮಾಣದಲ್ಲಿ ಹಾಗೂ ನಿರೀಕ್ಷಿಸಿದ ಪ್ರಮಾಣದಲ್ಲಿ ಹಳ್ಳಿಗಳಿಗೆ ವಿದ್ಯುದ್ದೀಕರಣ ಆಗಿಲ್ಲವೆಂಬುದು ಸರಕಾರದವರ ಗಮನಕ್ಕೆ ಬಂದಿದೆಯೇ ;

ಈ. ಹಾಗಿದ್ದಲ್ಲಿ ಕಾರಣವೇನು ; ಹಾಗೂ ತಾಲ್ಲೂಕಿನಲ್ಲಿ ವಿದ್ಯುತ್ ದೀಪಗಳನ್ನು ಒದಗಿಸದೇ ಇರುವ ಹಳ್ಳಿಗಳು ಎಷ್ಟು ;

ಉ. ಉಳಿದಿರುವ ಹಳ್ಳಿಗಳಿಗೆ ವಿದ್ಯುತ್ ಒದಗಿಸಲು ಕೈಗೊಂಡಿರುವ ಕ್ರಮಗಳೇನು ?

ಶ್ರೀ ಜೆ.ಹೆಚ್. ಪಟೇಲ್ (ಅಬ್ಕಾರಿ ಮತ್ತು ವಿದ್ಯುಚ್ಛಕ್ತಿ ಮಂತ್ರಿಗಳು) :-

ಅ. 18-3-1981ರಂದು.

ಆ. 117 ಗ್ರಾಮಗಳು (30-6-83ರ ವರೆಗೆ).

ಇ. ಬಂದಿದೆ.

ಈ. ವಿದ್ಯುದ್ದೀಕರಣಕ್ಕೆ ಬೇಕಾಗುವ ಉಪಕರಣಗಳಾದ ಕಂಬ, ತಂತಿ ಇತ್ಯಾದಿಗಳು ಸಕಾಲದಲ್ಲಿ ದೊರಕದೆ ಇರುವುದು ಮುಖ್ಯಕಾರಣ.

102 ಗ್ರಾಮಗಳಿಗೆ (ದಿನಾಂಕ 30-6-83ರವರೆಗೆ) ವಿದ್ಯುತ್ ಸರಬರಾಜು ಆಗಿಲ್ಲ.

ಉ. 1983-84ರಲ್ಲಿ 20 ಗ್ರಾಮಗಳಿಗೆ ವಿದ್ಯುತ್ ಒದಗಿಸುವ ಗುರಿಯನ್ನು ಹೊಂದಲಾಗಿದೆ. ಮುಂದಿನ 3-4 ವರ್ಷಗಳಲ್ಲಿ ಈ ತಾಲ್ಲೂಕಿನ ಎಲ್ಲಾ ಗ್ರಾಮಗಳಿಗೆ ವಿದ್ಯುತ್ ಸರಬರಾಜು ಮಾಡುವ ಗುರಿಯನ್ನು ಹೊಂದಲಾಗಿದೆ.

ಶ್ರೀ ಬಿ. ಬೈರಪ್ಪಾಜಿ.—ಇದು ಕೇಂದ್ರ ಸರ್ಕಾರದ ಕಾರ್ಯಕ್ರಮ. ಈ ಯೋಜನೆಗೆ ಕೇಂದ್ರ ಸರ್ಕಾರದಿಂದ ತುರುವೇಕೆರೆ ತಾಲ್ಲೂಕಿಗೆ ಕಳೆದ ಎರಡು ವರ್ಷಗಳಿಂದ ಎಷ್ಟು ಹಣ ಬಂದಿದೆ ? ಅದರಲ್ಲಿ ಇಲ್ಲಿಯವರೆಗೆ ಎಷ್ಟನ್ನು ಖರ್ಚು ಮಾಡಿದ್ದೀರಿ ?

ಶ್ರೀ ಎ. ಲಕ್ಷ್ಮೀಸಾಗರ್.—ಅದರ ಮಾಹಿತಿ ಇಲ್ಲ. ಆದರೂ ಒಂದು ಮಾತನ್ನು ಹೇಳಬಯಸುತ್ತೇನೆ. ತುರುವೇಕೆರೆ ತಾಲ್ಲೂಕಿನಲ್ಲಿ 219 ಗ್ರಾಮಗಳ ಪೈಕಿ 117 ಗ್ರಾಮಗಳಿಗೆ ವಿದ್ಯುದೀಕರಣವಾಗಿದೆ. ಉಳಿದ 102 ಗ್ರಾಮಗಳನ್ನು ಈ ವರ್ಷ ತೆಗೆದುಕೊಂಡು 3-4 ವರ್ಷಗಳಲ್ಲಿ ಮುಗಿಸಿಕೊಡುತ್ತೇವೆ. ಕೇಂದ್ರದವರು ಈ ಯೋಜನೆಗೆ ಎಷ್ಟು ಹಣ ಕೊಟ್ಟಿದ್ದಾರೆಂಬ ಮಾಹಿತಿಯನ್ನು ಒದಗಿಸಿಕೊಡುತ್ತೇನೆ.

ಶ್ರೀ ಬಿ. ಬೈರಪ್ಪಾಜಿ.—ಕೇಂದ್ರ ಸರ್ಕಾರ ಕೊಡತಕ್ಕ ಹಣವನ್ನು ಸರಿಯಾದ ರೀತಿಯಲ್ಲಿ ಉಪಯೋಗಿಸಿಕೊಳ್ಳುತ್ತಿಲ್ಲವೆಂದು ತಿಳಿದುಬಂದಿದೆ. ಇದಕ್ಕೆ ಕಾರಣವೇನು ? ಇತ್ತೀಚೆಗೆ ಕೆ.ಇ.ಬಿ.ಯವರು ತೀರ್ಮಾನ ತೆಗೆದುಕೊಂಡ ಪ್ರಕಾರ ಆ ಕೆಲಸವನ್ನು ಕಾಂಟ್ರಾಕ್ಟ್ ಮೂಲಕ ಮಾಡಿಸುವುದಕ್ಕೆ ವ್ಯವಸ್ಥೆ ಮಾಡಿದ್ದಾರೆಂದು ತಿಳಿದುಬಂದಿದೆ. ಹಾಗೆ ತೀರ್ಮಾನ ತೆಗೆದುಕೊಂಡಿದ್ದರೆ ಕೇಂದ್ರ ಸರ್ಕಾರದ ಹಣವನ್ನು ಸಂಪೂರ್ಣವಾಗಿ ಸದುಪಯೋಗಪಡಿಸಿಕೊಳ್ಳತಕ್ಕ ರೀತಿಯಲ್ಲಿ ಈ ವರ್ಷ ಹಾಗೂ ಮುಂದಿನ ವರ್ಷ ಅಂದರೆ ಎರಡು ವರ್ಷಗಳಲ್ಲಿ ಉಳಿದ 102 ಗ್ರಾಮಗಳನ್ನು ವಿದ್ಯುದೀಕರಣ ಮಾಡಿಸಿಕೊಡುವುದಕ್ಕೆ ವ್ಯವಸ್ಥೆ ಮಾಡುತ್ತೀರಾ ?

ಶ್ರೀ ಎ. ಲಕ್ಷ್ಮೀಸಾಗರ್.—ಈ ವರ್ಷ ನಮ್ಮ ರಾಜ್ಯದಲ್ಲಿ ಒಟ್ಟು 1665 ಗ್ರಾಮಗಳಿಗೆ ಮತ್ತು 408 ಉಪ ಗ್ರಾಮಗಳಿಗೆ ವಿದ್ಯುತ್ ಒದಗಿಸತಕ್ಕ ಯೋಜನೆಯನ್ನು ಹಾಕಿಕೊಂಡಿದ್ದೇವೆ. ಅದರಲ್ಲಿ ತುರುವೇಕೆರೆ ಸೇರಿದ 20 ಗ್ರಾಮಗಳು ಸೇರಿವೆ. ಅದಕ್ಕೆ ಕಾಂಟ್ರಾಕ್ಟ್ ಕೆಲಸ ಮಾಡಬೇಕೆಂದು ತೀರ್ಮಾನ ಮಾಡಿದ್ದೇವೆ. ಕಂಬ, ತಂತಿ ಇತ್ಯಾದಿಗಳನ್ನು ಒದಗಿಸುವುದರಲ್ಲಿ ತೊಂದರೆ ಕಂಡುಬಂದ ಕಾರಣ ಇದನ್ನು ಕಾಂಟ್ರಾಕ್ಟ್ ಮೂಲಕ ಒದಗಿಸುವುದು ಸೂಕ್ತವೆಂದು ಕೆ.ಇ.ಬಿ.ಯವರು ತೀರ್ಮಾನ ಮಾಡಿದ್ದಾರೆ. ಕೇಂದ್ರದವರು ಕೊಟ್ಟಂತಹ ಹಣವನ್ನು ಸರಿಯಾಗಿ ಉಪಯೋಗಿಸಿ ಕೊಂಡಿಲ್ಲವೆಂಬುದು ಸರಿಯಲ್ಲ. ಈ ವರ್ಷ ಆರ್.ಇ.ಪಿ. ಯೋಜನೆಗೆ ಕೇಂದ್ರ ಸರ್ಕಾರದ ವತಿಯಿಂದ ಕೊಟ್ಟಿರತಕ್ಕ 39 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡತಕ್ಕ ಗುರಿಯನ್ನು ಇಟ್ಟುಕೊಂಡಿದ್ದೇವೆ. ಉಳಿದ 102 ಗ್ರಾಮಗಳ ಪೈಕಿ ಈ ವರ್ಷ 20 ಹೊಂದರೆ ಇನ್ನು ಬಾಕಿ ಉಳಿಯತಕ್ಕ ಗ್ರಾಮಗಳಿಗೆ ಇನ್ನು 3-4 ವರ್ಷಗಳಲ್ಲಿ ವಿದ್ಯುತ್ ಸರಬರಾಜು ಮಾಡುತ್ತೇವೆಂದು ಹೇಳಿದ್ದೇನೆ.

ಶ್ರೀ ಬಿ. ಬೈರಪ್ಪಾಜಿ.—20 ಹಳ್ಳಿಗಳನ್ನು ಈ ವರ್ಷ ತೆಗೆದುಕೊಳ್ಳಬೇಕೆಂದು ಮಾಡಿದ್ದೀರಿ. ಈ ಪ್ರಮಾಣದಲ್ಲಿ ಕೆಲಸ ಮಾಡಿದರೆ ಉಳಿದಿರತಕ್ಕ 102 ಹಳ್ಳಿಗಳನ್ನು ವಿದ್ಯುದೀಕರಣ ಮಾಡಬೇಕೆಂದರೆ ಇನ್ನೂ 5 ವರ್ಷ ಬೇಕಾಗುತ್ತದೆ. ಆದರೆ ಅದರಿಂದ ಏನು ಪ್ರಯೋಜನವಾಗುತ್ತದೆ ? ಈ ವರ್ಷ ಕೇಂದ್ರದವರು 37 ಕೋಟಿ ರೂಪಾಯಿಗಳನ್ನು ಕೊಟ್ಟಿದ್ದಾರೆಂದು ಹೇಳಿದಿರಿ. ಕಳೆದ ವರ್ಷ ಮತ್ತು ಅದರ ಹಿಂದಿನ ವರ್ಷ ಕೇಂದ್ರ ಸರ್ಕಾರದವರು ಕೊಟ್ಟಂತಹ ಹಣವನ್ನು ಪೂರ್ತಿಯಾಗಿ ಉಪಯೋಗಿಸಿಕೊಂಡಿದ್ದೀರಾ ?

ಅಧ್ಯಕ್ಷರು.—ಆ ಬಗ್ಗೆ ಬೇಡಿಕೆ ಮೇಲೆ ಚರ್ಚೆ ಮಾಡುವಾಗ ತಾವು ಮಾತನಾಡಬಹುದು.

ಶ್ರೀ ಬಿ. ಬೈರಪ್ಪಾಜಿ.—ಇಲ್ಲಿ ಪೂರಾ ಹಣವನ್ನು ಉಪಯೋಗಿಸಿಕೊಂಡಿಲ್ಲ. ತಂತಿ ಸಿಗುವುದಿಲ್ಲ, ಕಂಬ ಸಿಗುವುದಿಲ್ಲವೆಂದು ಸಲೂಬು ಹೇಳುತ್ತಿದ್ದಾರೆ. ಈ ರೀತಿ ಕೆಲಸ ಮಾಡಿದರೆ 10 ವರ್ಷವಾದರೂ ವಿದ್ಯುತ್ ಸರಬರಾಜು ಮಾಡುವುದಕ್ಕಾಗುವುದಿಲ್ಲ. ಇದು ಸರಿಯಾದ ವ್ಯವಸ್ಥೆ ಅಲ್ಲವೆಂದು ಮಂತ್ರಿಗಳಿಗೆ ಹೇಳಬಯಸುತ್ತೇನೆ. ಆದಷ್ಟು ಜಾಗೃತ ಕಾಂಟ್ರಾಕ್ಟ್ ಮೂಲಕ ಕೊಡುವುದಕ್ಕೆ ವ್ಯವಸ್ಥೆ ಮಾಡಿ ಎರಡು ವರ್ಷಗಳಲ್ಲಿ ನಮ್ಮ ತಾಲ್ಲೂಕಿನ ಎಲ್ಲಾ ಹಳ್ಳಿಗಳಿಗೂ ವಿದ್ಯುತ್ ಸರಬರಾಜು ಮಾಡುವುದಕ್ಕೆ ವ್ಯವಸ್ಥೆ ಮಾಡುತ್ತೀರಾ ?

ಶ್ರೀ ಎ. ಲಕ್ಷ್ಮೀಸಾಗರ್.—ಮಾನ್ಯ ಸದಸ್ಯರು ಹಿರಿಯ ಅನುಭವಿ ಸದಸ್ಯರು. ಅವರ ತಾಲ್ಲೂಕಿನಲ್ಲಿ ವಿದ್ಯುದೀಕರಣವಾಗಬೇಕೆಂದು ಅವರಿಗೆ ಅಭಿಲಾಷೆ ಇದೆ. ಆದರೆ ಈ ಕೆಲಸವನ್ನು ಹಂತಹಂತವಾಗಿ ಮಾಡಬೇಕು. ಮುಂದಿನ 3-4 ವರ್ಷಗಳಲ್ಲಿ ರಾಜ್ಯದ ಎಲ್ಲಾ ಕಡೆಗೆ ನಮ್ಮಲ್ಲಿರತಕ್ಕ ಹಣವನ್ನು ಈ ಆರ್.ಇ.ಪಿ. ಯೋಜನೆಗೆ ಹಂಚಬೇಕು. ಬೈರಪ್ಪಾಜಿಯವರು ಕೇಳತಕ್ಕದ್ದು ಸ್ವಾಭಾವಿಕವಾಗಿದೆ ಮತ್ತು ನ್ಯಾಯವಾಗಿದೆ. ಉಳಿದ 102 ಹಳ್ಳಿಗಳ ಪೈಕಿ 20ನ್ನು ಈ ವರ್ಷ ತೆಗೆದುಕೊಂಡರೆ ಬಾಕಿ 82 ಹಳ್ಳಿಗಳಿಗೆ ವಿದ್ಯುತ್ ಸರಬರಾಜು ಮಾಡತಕ್ಕ ಕೆಲಸವನ್ನು ಬೇಗ ಮಾಡಿಸುವುದಕ್ಕೆ ಪ್ರಯತ್ನ ಮಾಡುತ್ತೇನೆ.